

അച്ഛൻ

അവറാച്ചൻ അടങ്ങിയിരിയ്ക്കില്ലെന്ന് പീറ്ററിന് മറ്റരേക്കാളും വ്യക്തമായിട്ട് അറിയാമായിരുന്നു. എങ്കിലും പീറ്റർ സതീശനെത്തേടിയെത്തുന്നതിന്റെ രണ്ടുനാൾമുമ്പുള്ള രാത്രിയിലാണ്. അവനെ തട്ടിക്കൊണ്ടുപോകുന്നത്. നേരം വെളുക്കും മുമ്പുതന്നെ മടങ്ങിയെത്തിയെങ്കിലും സതീശന്റെ നേർബുദ്ധിയിലൊരു കൊള്ളിയാനായി മിന്നി നില്ക്കുന്നുണ്ടാകും

സന്ധ്യയ്ക്ക് സ.പീറ്ററും സ.സുരേന്ദ്രനും എത്തുമ്പോൾ സുകുമാരൻ ടി.വി.കാണുകയായിരുന്നു.

സുകുമാരൻ, സതീശന്റെ അച്ഛൻ, അറുപതുവയസ്സ്, സ്വയം നടത്തിയിരുന്ന തയ്യൽക്കടയിൽ നിന്നും പെൻഷൻ പറ്റി വീട്ടിലിരിയ്ക്കുന്നു. ആ ഒഴിവിലേയ്ക്കാണ് സതീശൻ നിയമിതനായത്. ഒരു തയ്യൽക്കാരൻ എന്ന നിലയിൽ, അതും തയ്യൽക്കട സ്വന്തമായിട്ടുള്ള സ്ഥിതിയിൽ അറുപതു വയസ്സിൽ പെൻഷൻപറ്റേണ്ട കാര്യമുണ്ടായിരുന്നില്ലെന്ന് നിങ്ങൾക്ക് തോന്നുന്നുണ്ടാകാം. ശരിയാണ്, പക്ഷെ, അയാൾക്ക് വാതത്തിന്റെ അസുഖം കലശലായിട്ട് അനുഭവപ്പെടുകയും, വലതുകൈക്കും, കാലിനും സൂചികുത്തുന്നതുപോലെ വേദന തോന്നുകയും ചെയ്ത സ്ഥിതിയ്ക്ക് വിശ്രമ ജീവിതത്തിലേയ്ക്ക് പ്രവേശിക്കുകയുമാണുണ്ടായത്.

കൂടാതെ നാലുമക്കളിൽ മൂന്നുപെൺമക്കളെയും, നാട്ടു സംസാരശൈലിയിൽ പറഞ്ഞാൽ, നല്ലനിലയിൽ വിവാഹവും ചെയ്തുവിട്ടു. അതിൽ രണ്ടുപേർക്ക് സർക്കാരുദ്യോഗം ഉള്ളതുകൊണ്ട് സർക്കാരുദ്യോഗസ്ഥരുതന്നെ വേട്ടു. പഠിക്കാൻ ഇത്തിരി മോശമായിരുന്നുണ്ടാമത്തെപെൺകുട്ടിയെങ്കിലും അവൾ അതിസുന്ദരിയായിരുന്നതിനാൽ അധികം കൊടുക്കലു വാങ്ങലുകളില്ലാതെ ഒരു ബിസിനസ്സുകാരനും കല്യാണം ചെയ്തു.

പഠിച്ചിട്ടും ജോലി ഒന്നും കിട്ടിയില്ലെങ്കിലും ഒരേയൊരു മകൻ, സതീശൻ നല്ലൊരു തയ്യൽക്കാരനും നാട്ടിൽ സമ്മതനും, സംസ്കാരസമ്പന്നനുമൊക്കെയായ സ്ഥിതിയ്ക്ക് വിശ്രമിക്കുന്നതിൽ തെറ്റില്ലെന്ന് അയാൾ വിചാരിയ്ക്കുകയും ചെയ്തു അത്രതന്നെ.

ഇവിടെ ഒരു വിദേശം തോന്നാം. സമ്മതനും, സംസ്കാരസമ്പന്നനും എന്ന വാക്കുകളിൽ. എന്നാൽ അത് ഞങ്ങളുടെ അറിവില്ലായ്മയിൽ നിന്നും വന്നിട്ടുള്ളതല്ല. പങ്കജത്തിന്റെ കഥ നാട്ടിൽ പാട്ടാകുംമുമ്പുതന്നെ ഒതുക്കി തീർത്തിട്ടുള്ളതും, ആണുങ്ങളായാൽ ഇത്തിരി ഇടപാടുകളൊക്കെയാകാമെന്ന് കൊണ്ടിപ്പാടത്തുകാർ വിശ്വസിക്കുന്നതുകൊണ്ടുംകൂടിയാണ്.

വളരെ പ്രധാനപ്പെട്ട ഒരു കാര്യം വിട്ടിരിക്കുന്നു, പെൻഷൻ വിശദീകരണം. മൂന്നുനേരത്തെ ഭക്ഷണവും എണ്ണയും സോപ്പും മാത്രമല്ല വ്യവസ്ഥയിലുള്ളത്. ഉച്ചഭക്ഷണത്തിനുമുമ്പും അത്താഴത്തിനു പിമ്പും പാകത്തിന് സുരയും കൂടിയുണ്ട്. എന്താകണമെന്ന് നിർബന്ധങ്ങളില്ല. കള്ളാകാം, ഇൻഡ്യൻ നിർമ്മിതവിദേശമദ്യമാകാം, പട്ടയാകാം, അല്ലെങ്കിൽ മീമൈൽ ആൾക്കഹോളിൽ പാകത്തിന് വെള്ളം ചേർത്തതുമാകാം.

കൊണ്ടിപ്പാടത്തിപ്പോൾ ഷാപ്പില്ല. ഇട്ട്യാതിച്ചേൻ മരിക്കുകയും, അയലത്തെ സ്ത്രീജനങ്ങൾ സമരം ചെയ്യുകയും ചെയ്തപ്പോൾ ഷാപ്പിനുള്ള ലൈസൻസ് നഷ്ടമായി. എങ്കിലും ഷാപ്പിരുന്ന വീട്ടിൽ കമലുവും കുമാരനും താമസ്സിക്കുന്നുണ്ട്. കൂട്ടപ്പൻ എവിടെയോ നാടുവിട്ടുപോയി.

അയാളെവിടേലും കപ്പോം കഠിം വച്ചു ജീവിക്കുന്നൊണ്ടാരിക്കുമെന്ന് ഞങ്ങൾ അയാളെകുറിച്ച് ഓർമ്മിക്കുമ്പോഴൊക്കെ പറയും. കുമാരൻ ഇപ്പോഴും കുലിപ്പണിക്കാരൻ തന്നെ. കമലുവിന്റെ തലനരയ്ക്കുകയും ശരീരം ഉടയുകയും രണ്ടുമക്കളുണ്ടാകുകയും ചെയ്തു. ഇന്നവൾ പരോപകാരിയാണ്, ജനപ്രിയയാണ് അതുകൊണ്ട് അവളുടെ ചിട്ടി വ്യവസായം മുന്നോട്ടുതന്നെയാണ്.

കള്ളില്ലാത്തതുകൊണ്ട് വിദേശമദ്യമാണ് സുകുമാരന് പ്രിയം. അതും വീട്ടിൽകൊണ്ടുവച്ചുമാത്രം കഴിയ്ക്കും. വല്ലപ്പോഴും ഒരു രസത്തിന്, ഒരു രുചിമാറ്റത്തിനാണ് നാടൻ പട്ടയും പരദേശിആൾക്കഹോളും കഴിയ്ക്കുന്നത്. എങ്കിലും ഇന്നേവരെ ഞായ്ക്കലുണ്ടായതുപോലെ കണ്ണിനു മങ്ങലുണ്ടാകുകയോ കല്ലുവാതുല്ക്കൽ ഉണ്ടായതുപോലെ മരിയ്ക്കാൻ വരികയോ ചെയ്തിട്ടില്ല.

സവാക്കളുടെ അപ്പോഴത്തെ സന്ദർശനം സുകുമാരന് അത്രയ്ക്ക് ഇഷ്ടമായിട്ടില്ല. ടിവിയിൽ ഒരു സീരിയലിന്റെ കൊഴുപ്പേറിയ സീനുകൾ കണ്ടുകൊണ്ടിരിയ്ക്കുകയായിരുന്നു. കഥ പഴയതുതന്നെയാണ്, വ്യത്യസ്ഥമതക്കാരായ കാമുകി കാമുകന്മാർ, യോജിക്കാൻ കഴിയാത്ത അത്ര അകലമുള്ള സാമ്പത്തിക നിലവാരങ്ങൾ, കൂടാതെ സംവരണം വഴി ഭരണഘടനതന്നെ നിലനിർത്തിക്കൊണ്ടിരിയ്ക്കുന്ന ജാതീയമായ അന്തരവും, സംശയം തോന്നിയോ ? ഇവിടെ കാമുകൻ സവർണ്ണനായ സിറിയൻ ക്രിസ്ത്യാനിയും കാമുകി അവർണ്ണയായ കാക്കാലത്തിയും , സാമ്പത്തികമായും ജാതീയമായും കാമുകി അവർണ്ണയാണെങ്കിലും ശാരീരികമായിട്ട് പണ്ടു വെളിച്ചം കയറാത്ത അന്തപുരങ്ങളിൽ വാണിരുന്ന തമ്പുരാട്ടികുട്ടിയെപ്പോലുണ്ട്. കാമുകനാണെങ്കിലോ ഒരു വേട ചെറുക്കനെപ്പോലെയും.

എന്താകിലും രണ്ടാളും ബന്ധനസ്ഥരായി കഴിയുകയായിരുന്നു. തികച്ചും യാദൃശ്ചികമായിട്ട് കെട്ടുകളിൽനിന്നും വഴുതി ഏകാന്തമായൊരു പ്രദേശത്ത് വെച്ച് സന്ധിക്കുന്നതാണ് സീൻ.

കെട്ടിപ്പിടിയ്ക്കലും ഉമ്മവയ്ക്കലും, സീൽക്കാരങ്ങളും ചിളുങ്ങലുകളും.....

കൂടാതെ ഇടയ്ക്കിടയ്ക്ക് വരുന്ന പരസ്യങ്ങളിലെ വെളുത്ത മോഹനമായ തുടകളും, വിരിഞ്ഞ ജഘനങ്ങളും, തടിച്ചനിതംബങ്ങളും, ഒതുങ്ങിയ അരക്കെട്ടുകളും, ചലിക്കുന്ന പൊക്കിൾ ചുഴികളും, സമൃദ്ധമായ മാറിടങ്ങളും.....

എന്നിട്ടും സുകുമാരൻ അവർക്ക് ചെവികൊടുത്തു. അടുത്തടുത്തിരുന്ന് ടി.വികാണുന്ന സതീശന്റെ അമ്മ വിമലയ്ക്കും ഭാര്യസരിതയ്ക്കും മുഷിപ്പിച്ചുണ്ടാകാതിരിയ്ക്കാൻപാകത്തിന് ശബ്ദം താഴ്ത്തി സംസാരിച്ചു.

പീറ്റർ പറഞ്ഞു. “ഞങ്ങൾ സതീശനെ ക്ഷണിയ്ക്കാൻ വന്നതാണ്. ”

“ക്ഷണിയ്ക്കാനോ ?”

“അതെ, സഹകരണപാർട്ടിയിലേയ്ക്ക്, നഗരസഭയുടെ ഭരണം ഇപ്രാവശ്യം നമുക്ക്, സഹകരണപാർട്ടിക്ക് വേണം.”

“മനസ്സിലായില്ല.”

“എന്നാ മനസ്സിലാകാത്തേ ?”

“അവനതിന് സ്വതന്ത്രനായിട്ടല്ലെ ജനിച്ചത്?”

“ആയിക്കോട്ടെ..... സ്വതന്ത്രനായിതന്നെ നിന്നോട്ടെ.....പക്ഷെ, നമ്മുടെ പാർട്ടിയെ ഒന്നു പിൻതാങ്ങണം. നഗരസഭയിലേയ്ക്ക് ഇരുപത്തൊന്ന് സീറ്റാ.....ചേട്ടനറിയാല്ലോ.....സംയുക്തകക്ഷിക്ക് പത്തും, നമുക്ക് പത്തും, സതീശൻ സ്വതന്ത്രനും, അവൻ പാർട്ടിയെ പിൻതുണച്ചാൽ പാർട്ടി ഭരിയ്ക്കും.....”

“അതിന്റെ ആവശ്യമുണ്ടോ ?”

“ഒണ്ടല്ലോ..... അല്ലെങ്കിൽ സംയുക്തന്മാർ അവനെ പാട്ടിലാക്കിക്കളയും.....ഒരിയ്ക്കൽ അവരുടെ വലയിൽ വീണുപോയാൽ അവനെനന്നേയ്ക്കും ആ കുഴിയിൽ തന്നെകെടക്കും.”

“നിങ്ങളവനോട് സംസാരിച്ചോ ?”

‘ഇല്ല..... ആദ്യം ചേട്ടനോട് പറയാമെന്ന് കരുതി. ചേട്ടനാണെൽ പാർട്ടി അനുഭാവിയായല്ലോ.....’

“എന്നാരു പറഞ്ഞു?”

“ചേട്ടൻ പറഞ്ഞു”

“അതെ ചേട്ടൻ പണ്ട് കമ്മ്യൂണിസ്റ്റായിരുന്നു..... അല്ലാതെ നിങ്ങളുടെ പാർട്ടി അനുഭാവിയൊന്നുമായിരുന്നില്ല.”

അയാൾ സുകുമാരനും സതീശനെപ്പോലെതന്നെയായിരുന്നു. ചെറുപ്രായത്തിൽ അയാൾക്കും എക്സറേ കണ്ണുകളായിരുന്നു. ആളിനെ കണ്ടാൽ മതി ആ കണ്ണുകളിൽ അംഗവടിവുകളും ത്രീമാനങ്ങളും വ്യക്തമായികൊള്ളും. ഒറ്റനോട്ടം കഴിഞ്ഞ് ബൃഹസ്പുപോലും തയ്ച്ചുകൊടുത്താൽ പിന്നീടൊരു മിനുക്കുപണി വേണ്ടിവന്നിട്ടില്ല.

ഒരു ചെറിയ മഴ പെയ്താൽ മതി തോടിനിറഞ്ഞൊഴുകുമായിരുന്നു. തോടിനിറുവശങ്ങളിലും മുണ്ടകനും ഇട്ടിക്കണ്ടപ്പനും വിളഞ്ഞുനില്ക്കുന്നതുകാണാൻ നല്ല രസമായിരുന്നു. ഉയർന്ന ഇടങ്ങളിലെല്ലാം കപ്പയും ചേനയും ചേമ്പും, ഇത്തിരി ചോലയുള്ളിടത്തെല്ലാം കാച്ചിലും കൃഷികളായിരുന്നു. ആറുമാസവെളുത്ത തണ്ടിനേക്കാൾ സിലോൺ കപ്പയ്ക്കായിരുന്നു വിളവുകൂടുതൽ. പിന്നെ കുറച്ച് മാവുണ്ട്, പ്ലാവുണ്ട്, ആഞ്ഞിലിയുണ്ട്. പാടത്തോടചേർന്ന് കുറച്ച് തെങ്ങുകളും.

തെക്കൻ മല മൂന്നുറ്റി ശിഷ്ടം ഏക്കറുണ്ടായിരുന്നു. വടക്കേത് എഴുപത്തഞ്ചേക്കറും. തെക്കൻമലമുഴുവൻ രാമൻ നായർക്ക് തമ്പ്രാനിൽനിന്നും തായ്വഴിയായി കിട്ടിയതായിരുന്നു. വടക്കൻ മല നാലോ അഞ്ചോ റോമർ ക്രിസ്ത്യാനികൾ വളഞ്ഞെടുക്കുകയായിരുന്നു. തെക്കൻമല കരംതീരുവയായി കിട്ടിയിരുന്ന പണ്ടാരപ്പാട്ടവും, വടക്കൻ തരിശായ സർക്കാരുവക ഭൂമിയുമായിരുന്നു.

വടക്കൻ മലയുടെ തെക്കൻചെരുവിൽ തുച്ഛമായ വിലയ്ക്ക് ഇരുപതുസെന്റ് സ്ഥലം വാങ്ങി കുടിലുകെട്ടിയാണ് സുകുമാരനും മാലതിയും താമസ്സും തുടങ്ങിയത്. കുടിലിന്റെ മേച്ചിൽ വൈക്കോലായിരുന്നു. ചുമരുകൾ ചെത്തിതേയ്ക്കാത്ത വെട്ടുകല്ലുകളും, വാതിലുകളും, ജനലുകളും, കറുത്തവാവിന്റെ അന്ന് വെട്ടി ഇരുപത്തിയൊന്നു ദിവസം തോട്ടിലെ വെള്ളത്തിൽ താഴ്ത്തിയിട്ട് ചീയിച്ചെടുത്ത് ഉണക്കിയ മാവിൻ പലകകളായിരുന്നു.

ആ കുടിലുകെട്ടാനായിട്ട് സുകുമാരനെ സഹായിച്ചത് രാമൻനായരുടെ പുരയിടത്തിൽ കുടിലുകെട്ടിപ്പാർത്തുകൃഷിചെയ്തിരുന്ന പുലയനും മുറവും പനമ്പും നെയ്തു കൊടുത്തിരുന്ന പറയനും രാമൻനായരുടെ വീട് പണിതുകൊടുത്ത കല്ലാശ്ശാരിയും വാതിലുകളും ജനലുകളും ഉണ്ടാക്കിക്കൊടുത്ത മരാശ്ശാരിയും ആയിരുന്നു.

പാടില്ല. ക്ഷോഭം പാടില്ല. ജാതിചോദിക്കാൻ പാടില്ല, പറയാൻ പാടില്ല എന്നത് ഇന്നൊരു പഴമൊഴി മാത്രമാണ്. ഇന്ന് നമുക്ക് ജാതി തിരിഞ്ഞ് പ്രവർത്തിയ്ക്കാം. ഇതിനുവേണ്ടിയാണ് ജാതി തിരിഞ്ഞ് സംഘടിപ്പിക്കുന്നത്. കൊട്ടിഘോഷങ്ങളും സമ്മേളനങ്ങളും സമൂഹ സഭകളും നടത്തുന്നത്. ഒരിയ്ക്കലും ജാതിതിരിവുകൾ നശിയ്ക്കാതിരിയ്ക്കാൻ കൂടിയാണ് നമ്മൾ ഭരണഘടനയിൽ തന്നെ വകുപ്പുണ്ടാക്കി സംവരണം നടപ്പിലാക്കിയിരിയ്ക്കുന്നത്. അതിന്റെ ഗുണങ്ങൾ നേടാമെങ്കിൽ ജാതി പറഞ്ഞാലേന്ത്? ജാതിതിരിഞ്ഞാലേന്ത്? കൈയ്യുകൊടുത്ത ജാതികളെ തച്ചാലേന്ത്?

എതിർക്കുന്നവനാർ ബുദ്ധിജീവിയോ, ഇടതുപക്ഷക്കാരനോ, മനുഷ്യസ്നേഹിയോ?

ആരൊക്കെ എതിർത്താലും അനുകൂലിച്ചാലും ഇവിടെ ജീവിയ്ക്കുന്നു, ക്രിസ്ത്യാനിയും, മുസൽമാനും, നായരും, ഇഴുവനും, കൊല്ലനും, ആശാരിയും, കല്ലാശ്ശാരിയും, പറയനും പുലയനും, അവർക്കിടയിൽ എൻ.എസ്സ്.എസ്സും എസ്.എൻ.ഡി.പി യും വിശ്വകർമ്മനും പിന്നെ പിന്നോക്കവിഭാഗക്കാരും, കോൺഗ്രസ്സുകാരും, കമ്മ്യൂണിസ്റ്റുകാരും, ബി.ജെ.പി ക്കാരും ആർ.എസ്.എസ് ക്കാരും ഒക്കെയായി പലപലവർണ്ണങ്ങളിൽ, രൂപങ്ങളിൽ, ഭാവങ്ങളിൽ.....

പീറ്റർ പറഞ്ഞു: “ ഞാനൊരു നാട്ടുനടപ്പനുസരിച്ച് ചേട്ടനോട് പറഞ്ഞതാണ്. ചേട്ടനോട് പറഞ്ഞില്ലെങ്കിലും ഞാൻ പറഞ്ഞാൽ അവൻ കേക്കും.....”

പീറ്ററിന്റെ സ്വരത്തിൽ ഒളിഞ്ഞിരിയ്ക്കുന്ന ഭീഷണിയുടെ നിറം സുകുമാരൻ കണ്ടെത്തി.

“എന്നാ പീറ്റർക്കൊരുനേരം മാറ്റം..... സുകുമാരൻ കണ്ട അത്രേം ചൊമ്മന കമ്മ്യൂണിസ്റ്റുകാരെയൊന്നും പീറ്റർ കണ്ടിട്ടില്ല. നിങ്ങളിലൊക്കെ എന്തോരം കമ്മ്യൂണിസ്റ്റും ഒണ്ടെന്നും, അതിലേന്തോരം വെള്ളം ചേർത്തിട്ടൊണ്ടെന്നും സുകുമാരനെ പഠിപ്പിയ്ക്കണ്ടോ...”

“ചേട്ടനെ പഠിപ്പിയ്ക്കാനൊന്നും വന്നതല്ല..... ചേട്ടൻ കണ്ടോ.....സതീശൻ സഹകരണപാർട്ടിയെ പിൻതുണച്ചുകൊണ്ട മകാവുടി നഗരസഭ ഇത്തവണ സഹകരണപാർട്ടി ഭരിയ്ക്കും.”

അതിൽ അനധികൃതമായിട്ടെന്തോ ഉണ്ടെന്ന് സുകുമാരന് തോന്നി. ആ തോന്നൽ ശരിയാണ്. അത് നമുക്ക് അറിയാവുന്നതും, സുകുമാരനോ അതുപോലെ കൊണ്ടിപ്പാടത്തെ ഭൂരിപക്ഷത്തിനോ അറിയില്ലാത്തതുമാണ് പങ്കജമെന്ന കഥ. പങ്കജമെന്ന പ്രതിഭാസത്തെ ഒതുക്കിതീർത്തതിന്റെ പേരിൽ പീറ്റർ സതീശനെ കൂടുക്കി നിർത്തിയിരിയ്ക്കുകയായിരുന്നെന്ന് സാരം. സാധാരണ പീറ്റർ ചെയ്യാറുള്ളതുപോലെ ചെയ്യുന്ന പ്രവർത്തിയുടെ കൂലി, സതീശന്റെ കാര്യത്തിൽ അപ്പോൾതന്നെ വാങ്ങിയിട്ടില്ലായിരുന്നു. പ്രതിഫലം വാങ്ങാതിരുന്ന സ്ഥിതിയ്ക്ക് സതീശന്റെ അരയിൽ ഒരുകൂടുക്കുണ്ടെന്നും, ആ ചരടിൽ പിടിച്ച് ചാടിയാൽ അവൻ ചാടിക്കളിച്ചുകൊള്ളുമെന്നും സഖാവ് പീറ്റർ കരുതിയിരിയ്ക്കുന്നു.

പക്ഷെ, അക്കഥകളൊന്നും അറിയില്ലാത്ത സുകുമാരൻ ലേശം നെഗളിപ്പോടെ കസേരയിൽ ഞെളിഞ്ഞിരുന്നു, പീറ്ററും സ്നേഹിതനും വിടപറയുമ്പോൾ.

സുകുമാരൻ ടീ.വിയിലേയ്ക്ക് മടങ്ങുമ്പോൾ പൈകിളി സീരിയൽ കഴിയുകയും മദാലസമായ പരസ്യങ്ങൾ തല്ക്കാലം മാറിനില്ക്കുകയും വാർത്ത തുടങ്ങുകയും വാർത്തക്കിടയിൽ ഷെയർ വിലപനയുടേയും റിയൽ എസ്റ്റേറ്റുകാരുടെയും പരസ്യങ്ങൾ തെളിയുകയും ചെയ്തപ്പോൾ ഉണ്ടായനിരാശയിൽ ടീ.വി ഓഫ് ചെയ്ത് കസാലയിൽ ചാരിക്കിടന്ന് സതീശൻ ചെയർമാനാവുകയാണെങ്കിൽ കിട്ടാനിരിയ്ക്കുന്ന സോഷ്യൽസ്റ്റാറ്റസിനെ ഓർത്തുപുളകംകൊണ്ടു.

എങ്കിലും അയാളുടെ മനസ്സിൽ ഒരു ചളിപ്പ് നിലനില്ക്കുന്നില്ല..... ഉണ്ടാകണം അല്ലെങ്കിൽ പിന്നെ നമ്മൾ കേട്ടിട്ടുള്ള കഥകൾ.....

ആയിരത്തിതൊള്ളായിരത്തി അറുപത്തി നാലിൽ നടന്ന പാർട്ടി കോൺഗ്രസ്സിൽ വച്ച് ബോധോദയമുണ്ടായി രണ്ടായി പിളർന്നതിനുശേഷം, അടുത്തകാലത്തൊരിയ്ക്കൽ ഇന്ത്യൻ പ്രധാനമന്ത്രിയാകാനുള്ള സുവർണ്ണാവസരം ചരിത്രപരമായൊരു വക്ത്തരത്താൽ

കളഞ്ഞുകുളിക്കുകയും ചെയ്തതിനുശേഷം, ഇനിയും സായുധ വിപ്ലവത്തിലൂടെ അധികാരത്തിലെത്തിക്കളയാമെന്ന് ചിന്തിക്കാൻ സുകുമാരൻ അത്ര വിഡ്ഢിയൊന്നുമല്ല. (ഈ വാചകങ്ങൾ പറഞ്ഞിരിയ്ക്കുന്നത് അതിശയോക്തിയും ഹാസ്യവും കലർത്തിയാണെന്ന കാര്യം പിൽക്കാലത്ത് വിസ്മരിക്കരുത്. വിസ്മിച്ചാൽ കഥാഗതിയുടെ സുഖകരമായ ലാളനം നഷ്ടമാകാനിടയുണ്ട്.)

ഇപ്പോൾ തോന്നും ചരിത്രപരമായൊരു വിശകലനമെന്തിനെന്ന്. പറയാം, അതാണ് സുകുമാരന്റെ മുൻകാല കഥകളിൽ ഒന്ന്.

ഏതാണ്ട് മുപ്പതുവർഷങ്ങൾക്ക് മുമ്പ്, കാലം, തീയതികൾ നിശ്ചയം പോരാ. എങ്കിലും, കോങ്ങാടന്നും പുൽപള്ളിയെന്നും, വെള്ളത്തുവലെന്നും പത്രത്താളുകളിൽ മഷിപുരണ്ടു വന്നിരുന്ന കാലം.

വേണ്ട, മുഖം ചുളിയ്ക്കേണ്ട. എനിയ്ക്ക് തെറ്റിയതൊന്നുമല്ല. ചരിത്രമായൊരു, സത്യത്തെ നേരിട്ട് തൊടുകയായിരുന്നു. ഇന്ന് നിങ്ങൾക്ക് വെള്ളത്തുവലിന്റെ പ്രധാന്യം അറിയില്ലെങ്കിലും അന്ന് ഞങ്ങൾ സ്നേഹിതർ പത്താം തരത്തിൽ പഠിക്കുമ്പോൾ, ഇവിടെനിന്നു മൂന്നുനാലു മൈൽ നടന്നാണ് സ്കൂളിൽ പൊയ്ക്കൊണ്ടിരുന്നത്. ഞങ്ങൾ കടന്നുപോകുംവഴിയിലാണ് പോലീസ് സ്റ്റേഷൻ. അന്നൊരു ദിവസം പോലീസ് സ്റ്റേഷനുമുന്നിലെത്തിയപ്പോൾ കണ്ട ജനത്തിരക്കിനിടയിലൂടെ നുഴഞ്ഞുകയറി നോക്കിയപ്പോൾ കണ്ടത് പോലീസ് ജീപ്പിൽ ഇരുത്തിയിരിയ്ക്കുന്ന ഒരു നക്സലേറ്റിനെയാണ്. അന്ന് കൊണ്ടിപ്പാടത്തും മകാവുടിയിലും ഒക്കെ ഉണ്ടായിരുന്നതുപോലുള്ള ഒരു സാധാരണ മനുഷ്യൻ.....

ഞങ്ങൾ എത്രപേരോടു ചോദിച്ചുവെന്നറിയുമോ, നക്സലേറ്റ് എന്നു പറഞ്ഞാൽ എന്താണ്..... നക്സൽ ബാരി എന്നു പറഞ്ഞാൽ എന്താണ്.....?

കിട്ടിയമറുപടി എന്തായിരുന്നെന്നോ ?

അതൊരു തലവെട്ടിക്കൂട്ടരാണ്. അവർ നമ്മുടെ മഹാത്മാഗാന്ധി ബ്രീട്ടീഷ്കാരോടു പടവെട്ടി മേടിച്ചുതന്ന ഇൻഡ്യാമഹാരാജ്യത്തെ കീഴ്പ്പെടുത്തി ഭരിയ്ക്കാൻ നടക്കുന്നവരാണെന്ന്.....

ഞങ്ങൾക്കത്രെ വിശ്വാസമായില്ല. അതിനൊരു കാരണമുണ്ടായിരുന്നു. അത് ഞങ്ങളുടെ ചരിത്രധ്യാപകനായിരുന്ന ജോൺ മത്തായി സാരാണ്.

ജോൺ മത്തായി സാറിന് ഇരുപത്തിയഞ്ചുവയസ്സിൽ താഴെയേ പ്രായമുണ്ടായിരുന്നുള്ളൂ. വലിപ്പത്തിൽ മുൻബമ്പിലിരിയ്ക്കുന്നവരേക്കാൾ ഒരിഞ്ചുകൂടുതൽ, ഞങ്ങളുടെ ഹീറോ സ്പോർട്ട്സ്മാൻ സെബാസ്റ്റ്യനെക്കാൾ ആറിഞ്ചോളം കുറയും, തൂക്കം പകുതിയും.

പക്ഷെ, സാറ്റ് പാഠപുസ്തകത്തിലെ കാര്യങ്ങൾ പറയുന്നതിനേക്കാൾ കൂടുതലായിട്ട് പറഞ്ഞിട്ടുള്ളത് പൊതുകാര്യങ്ങളായിരുന്നു.

അദ്ദേഹം പറഞ്ഞിട്ടുണ്ട്; നാം പഠിയ്ക്കുന്ന ചരിത്രം പൂർണ്ണമായും സത്യമാണെന്നോ വിശ്വസിയ്ക്കത്തക്കതാണെന്നോ എനിയ്ക്ക് പറയാനാവില്ല. ഉദാഹരണമായിട്ട് മഹാത്മാഗാന്ധിയുടെ ചരിത്രം, ആ ചരിത്രത്തോടു കൂട്ടിവയ്ക്കേണ്ട, അദ്ദേഹത്തെപ്പോലെ മഹാത്മാക്കളായി കാണേണ്ട പല വ്യക്തികളും നമ്മുടെ ചരിത്രത്തിൽ ഉണ്ടെന്നുള്ളത് സത്യമാണ്. പക്ഷെ, ചരിത്രകാരന്മാർ ആ സത്യങ്ങളെ മുടിവച്ചുകൊണ്ട്, പരപ്രേരണയാൽ മറച്ചുവച്ചുകൊണ്ട് ഒരു മോഹൻദാസിനെ മാത്രം മഹാത്മാവാക്കുകയും ഒരു ജവഹറിനെ മാത്രം പണ്ഡിതനാക്കുകയും ചെയ്തിരിയ്ക്കുകയാണ്. അതുകൊണ്ട് എന്നിലെ അധ്യാപകനെ മാറ്റി നിർത്തിക്കൊണ്ട് ഞാൻ പറയുന്നതെന്തെന്നാൽ നിങ്ങൾ കാണുന്നതും കേൾക്കുന്നതും മാത്രം വിശ്വസിയ്ക്കാതെ അതിന്റെ മറുപുറത്തേക്കുടി അറിയാനുള്ള വ്യഗ്രത കാണിയ്ക്കണമെന്നാണ്.....

ആ അധ്യാപകന്റെ വാക്കുകൾ കേട്ടിട്ടുണ്ടായ ജിജ്ഞാസയാലാണ് നമ്മുടെ നാട്ടിലെ ആ കാലഘട്ടത്തിലെ നല്ല വായനക്കാരനായിരുന്ന സുകുമാരന്റെ മുന്നിൽ ഞങ്ങൾ ചോദ്യങ്ങളുമായി നിന്നത്.

സുകുമാരൻ പറഞ്ഞു; നക്സലേറ്റ്, നക്സൽ ബാരിയിൽനിന്നും ഉണ്ടായതാണ്. നക്സൽ ബാരിയെന്നാൽ പശ്ചിമബംഗാളിലെ ഒരു ഗ്രാമമാണ്, ആ ഗ്രാമത്തിലെ കർഷകരുടെ, തൊഴിലാളികളുടെ മുന്നോറ്റത്തെയാണ് സൂചിപ്പിയ്ക്കുന്നത്. അവരുടെ നേതാക്കളാണ് ചാരുമജുംദാറും കനുസാലുമൊക്കെ, അവരുടെ നേതൃത്വത്തെ അംഗീകരിയ്ക്കുന്നവരാണ് നക്സലേറ്റുകൾ.....

പക്ഷെ, ഞങ്ങൾക്കൊന്നും മനസ്സിലായിരുന്നില്ല. കമ്പ്യൂട്ടർ ഭാഷയിൽ പറഞ്ഞാൽ ഞങ്ങളുടെ ബ്രയിനിൽ ഒന്നും ഫീഡുചെയ്തില്ല. ഞങ്ങളുടെയൊക്കെ അച്ഛനമ്മമാരും അധ്യാപകരും പറയും പോലെ അത് കളിമണ്ണുകൊണ്ടായിരിയ്ക്കണം ഉണ്ടാക്കിയിട്ടുള്ളത്.

എന്താകിലും സുകുമാരൻ ഞങ്ങളോടു സംസാരിച്ച് കഴിഞ്ഞിട്ട് ആഴ്ചകൾ തികയും മുൻപ് അയാളെ പോലീസുകാർ തെരക്കിവന്നു. ജീപ്പിൽ കയറ്റിക്കൊണ്ടു പോകുകയും ചെയ്തു. അപ്പോൾ ഞങ്ങൾ കൊണ്ടിപ്പാടത്തുകാർ പലതും ഉറഹിക്കുകയും കഥകളാക്കി പറയുകയും ചെയ്തു.

അയാൾ നകസലേറ്റുകാരുടെ സുഹൃത്തായിരുന്നുവെന്നും, ഒളിച്ചിരിയ്ക്കാൻ ഷെൽറ്റർ ഒരിക്കലിരുന്നതായി അയാളായിരുന്നെന്നും, പാർട്ടിക്കാസ്സുകളിൽ സ്ഥിരം പഠിതാവായിരുന്നെന്നും മറ്റും.....

പക്ഷെ, ഞങ്ങൾ ഈ കഥ പറയുന്നവർ, അതും പൂർണ്ണമായും വിശ്വസിച്ചില്ല. ഞങ്ങളുടെ ജോൺമത്തായി സാറിന്റെ വാക്കുകളെ മുൻ നിർത്തി നിങ്ങളിൽ സംശയമുള്ളവർക്ക് വേണമെങ്കിൽ അതുസത്യമാണോ എന്നു തിരയ്ക്കാം, ഇന്നും ജീവിച്ചിരിയ്ക്കുന്നുണ്ടല്ലോ ആ ഇതിഹാസങ്ങളിലെ പ്രധാന കഥാപാത്രങ്ങൾ.....

ഞങ്ങളെ സംബന്ധിച്ച് അതുകളെല്ലാം കാലാഹരണപ്പെട്ടു കഴിഞ്ഞിരിയ്ക്കുന്നു. ചരിത്രപരമായ വകത്തരങ്ങളെ തിരുത്തി ചെയ്തികളെ ലാഭകരമാക്കാൻ ഞങ്ങളാഗ്രഹിയ്ക്കുന്നു.
